

# It-Trobbija tat-Tfal fil-Mellieħa ta' l-Imghoddi: Ġabra ta' Ntietef

© Eric Bonanno B.Ed. (Hons.)

Fl-imghoddi, l-ippjanar tal-familja ma kienx jeżiżti minħabba l-influenza qawwiya li l-Knisja kellha fuq kull ma kien jgħri bejn il-miżżewġin.

Minkejja l-faqar kbir li kien hawn fil-gżira, familji kbar kienu komuni ħafna (Fig. 1), iżda l-Melliħin ta' qabilna xorta kienu jqisu twelid gdid fil-familja bħala grajja ta' ferħ. "Tarbija hija barka minn Alla"; kont dlonk tisma. Mhux l-ewwel darba kont tara lil xi missier ħiereg jgħri minn daru jgħajjat lill-girien: "N.N. spicċat ta' Ġhandna tifel!"<sup>1</sup>

Billi kien ikun hemm ħafna mwiet dik il-ħabta, il-girien kienu anke joqogħdu għassa ta' xulxin biex jitolbu għal xulxin ukoll. L-aktar li kienu jimirdu kienu bil-problemi tal-kliewi, pressjoni u biz-zokkor. L-aġħar kienu dawk tal-mard tal-kliewi, għax barra li kienu jkunu qishom indannati, ħafna kienu jmutu mal-ħlas.

Skond il-knisja l-uniku funzjoni tas-sess kienet biex iġġib it-tfal, u minħabba f' din l-idea mhux l-ewwel darba li kien hemm xi ndħil minn xi qassisin. Tilwim ġieli nqala' wkoll. Spiss, l-ewwel mistoqsija lin-nisa waqt il-qrar kienet tkun: "Inti torqod mar-raġel?"

Waħda ta' 23 sena kellha 5 xhur tqala bir-raba' tarbija, u waqt il-kliem ma' ċertu qassis Mellieħi qaltli li fil-qagħda tagħha ma kinetx tiflaħ li żewġha




Fig. 1. Anġla Bonanno (xebba Bartolo) minn tas-Sinktu, ma' żewġha Ċikku u erbgha mit-tmien uliedha. Anġla, il-bużnanna ta' l-awtur, kienet waħda mill-ħafna Mellieħin li rabbiet familja kbira fil-faqar imma f'għożża kbira.

(© E. Bonanno.)

jagħmel l-att taż-żwieġ magħha sa l-aħħar. Kollu rrabjat qalilha: "Mela int iżżewwiġt biex tmur tinħaraq fl-infern!" u ħallilha b'hekk.

Għax oħra bħal gergret mal-qassis li f'erbgħa snin kellha erbat itfal hu bil-ħatfa wegħibha: "Mela mhux għalhekk iżżewwiġt!?"


Minħabba ħafna każi simili ta' ndħil u anke oħrajn aġħar, uħud kienu jistennew il-qassisin. Għawdxin biex iqerru billi dawn ma kienux daqshekk iebesin. Oħrajn ma kienux iqerru u jitqarbnu ħlief għal darba f'sena biex iħarsu l-obbligu tal-preċett, u dan għax kien ikollhom jagħtu l-bullettin tar-Randan ta' bilfors.<sup>2</sup>

Meta xi waħda kienet tmur iseksek fuq ħaddieħor fil-qrar, din ta' l-ewwel spiss kienet tingħata penitenza akbar jew kienet tibqa' bla assuluzzjoni, imma l-qassis wara xorta kien joqgħod b'għajnejh miġfuhin għal dik li kienet ġiet irrapurtata.

L-antennati tagħna kienu skruplużi ħafna u dan is-suġġet ma kienux isemmuh quddiem iż-żgħar kif ġie ġie. Kien għalhekk li ħafna tfajliet ġew bih għall-ewwel darba meta kienu għadhom ma semgħu b'xejn. Ċerta ommijiet kienu jqabbd u lil xi mara barranija biex tfiehem lil binthom xi jkun għalha. Oħrajn kienu jgħidulhom biss li issa daqt kienet sejra ssir xebba – ser tagħzel – kienet il-kelma, inkella – ser titgerbeb it-taraġ. L-aktar li kienu jgħidulhom kien li dik l-affari kienet ser tibda tiġri kull xahar u li issa trid tinħasel aktar spiss u li m'għandiex toqgħod iżjed mas-subien u toqgħod attenta minnhom ukoll.

Xi ommijiet kienu jgħidulhom biss li jekk jaraw xi naqra demm imorru għandhom u jagħtuhom biċċa ċarruta. Ġieli anki ma kienu jgħidulhom xejn.

<sup>1</sup>Kull fejn użajt xi frażijiet li ntqalu minn nies ħallejthom kif intqalu biex la jintilef is-sugu u l-anqas il-qawwa ta' l-espressjoni.  
<sup>2</sup>Dan il-bullettin kien mezz użat mill-Knisja biex taċċerta ruħha minn numru ta' nies li kienu josservaw is-sagramenti, għall-anqas ta' darba f'sena, fi żmien l-Għid il-Kbir. Waqt it-tqarbin, dak li jkun kien ikollu jagħti l-bullettin tiegħu (ċelesti) lis-sagrystan u minflok jingħata wieħed roża.



Waħda tifla kienet żelqet u ndunat li kellha d-demm fil-qalziet ta' taħt u marret tibki għand ommha tgħajjat "Qsamtu! Qsamtu!". Ommha ndunat x'kien ġara u qaltilha biss li issa kienet saret xebba u x-xenata waqfet hemm.

Meta l-aħwa ż-żgħar kienu jindunaw b'xi haġa, it-tweġibiet kienu jkunu lesti fil-komma għalihom; jew li waqgħet it-taraġ, jew li nfarget, jew għax xi hadd qata' siequ, jew li għandhom xi musmar jew punta kbira u li nfethitilhom. Insomma kienu jippruvaw jaħbu bejniethom.

L-istess meta kienu jaraw xi mara tqila u jistaqsu xi haġa dwar il-ħxuna tagħha. Ir-risposta kienet tkun li dik ħxienet għax kielet ħafna għaġin, ħobż u tixrob ħafna ilma. Meta kienet teħles jew tkorri kienu jgħidu li nizlet għax kienet marida. Ħafna kienu dawk li ma jindunaw b'xejn billi fl-antik kollox kien ikun mistur taħt l-għonnella jew taħt il-ħwejjeġ bil-gmiegħ.

Il-kurramenti wkoll kienu misturin u għad li kienu komuni ħafna xorta kienu mumentu ta' biża' u qtiegħ il-qalb.

Meta waqt it-tqala mara kienet tara xi naqra demm, mill-ewwel kien jidhul il-biża' li kienet ser tinstaram (i.e. tkorri). Għalhekk l-omm kienet tgħid lit-tabib tar-raħal fil-pront, u tintefa' għall-mistrieħ bit-tama li ssalva t-tarbija. Ħajta demm fil-bidu tat-tqala kien hemm min jinterpretaha bħala l-għażla u/ jew li dak li jkun ġej kellu jkun tifel.

Jekk l-għażla kienet tidher lejn l-aħħar, jiġifieri meta tara l-ilma, allura dak kien is-sinjal li l-omm tkun waslet biex twelled. Jekk kienu jaraw l-għażla qabel is-7 xahar, allura aktarx li l-mara kienet ser tkorri.

Minħabba nuqqas ta' tagħrif bażiku ħafna kienu jemmnu li l-mara kellha tibda tiekol wisq iżjed mis-soltu – għal tnejn, kien il-ħsieb. Kienu jieħdu aktar ħalib fejn kienu jistgħu għax kienu jemmnu li b'hekk mara tkun tista' treda' aktar meta jasal iż-żmien. Kienu joqogħdu attenti mill-imbejjeġ, ġinibru u rum, imluħa, bżarrijiet u minn diversi ħxejjex bħal ngħidu aħnà, it-tuffieġħ mgħolli bl-imsiemer tal-qronfol, minħabba li dawn setgħu jkorru t-tarbija. Kienu anke jibzġhu mill-gamumella. Mill-bqija kienu jieklu kollox, speċjalment il-ħobż.

Sa xi ftit taż-żmien ilu kienu anke jieħdu l-Lacto ħalli jsaħħu l-ħalib tas-sider bil-vitami. Dan l-aktar li kienu jieħduh kien wara l-ħlas.

Ħafna kienu jibzġhu mit-tbajja' tax-xewqa<sup>3</sup>; tbajja' li jistgħu jiffaċċaw f'kull parti ta' ġisem it-tarbija.

L-għajdut kien li jekk waqt it-tqala l-omm tkun xtaqet tiekol jew tixrob xi haġa u żewġha ma 'kkwistahilhiex, jekk tkun misset xi parti minn ġisimha waqt li tkun ġietha x-xewqa, it-tarbija

titwieled b'dik il-parti mtebba'. Ngħidu aħna tebġha ħamra mhux fit-tond kienet titqabbell ma' frawla, jekk irregolari u fil-vjola ma' l-imbid. U povru r-raġel kif kien jġi f'isien in-nies!

Issa dak iż-żmien it-tisjir kien ikun aktar imħawwar b'affarijiet naturali u għalhekk l-irwejjah kienu jinfdi kull xaqq, fil u rokna fil-ħitan u jidhlu anke fid-djar tal-ġirien. Kemm -il darba kien hemm minn kien għamel l-istuffat tal-fekruna u kien johroġ bil-plattina bi ftit stuffat u zalza ħalli jddewqu lil xi ġara tqila biex ma jmorrux ikunu huma kaġun ta' xi tebġha fuq it-tarbija li tkun ġejja.

It-tħejjija għat-tarbija kienet tibda minn kmieni u l-omm kienet tħejji dak kollu li butha kien jiflaħ għalih għall-wasla tat-tarbija.

"Ġejt għall-ġies!" kienet il-frazi li kienet tintuza meta l-omm kienet tmur tixtri l-bjankerija għat-tarbija. Il-ġies kien jikkonsisti f'xi żewġ tużżani ħrieqi tad-drill ta' jarda kwadra kull waħda, xi żewġ tużżani oħra franella tat-trabi, biċċiet tal-franelletta – dejjem bit-tużżani, xarpen, qlejba tal-musulina (li kienet tkun bħax-xarpen imma irraqq), fisqija tat-twelid ta' madwar 5 jardi tul, fisqija tan-nofs (i.e. xi ġieħ jardi u nofs) u l-qmejsiet. Kienu anke jixtru biċċa faxxa għal maż-żokra f'każ ta' ftuq.

Wieħed ma jridx jinsa li dak iż-żmien lit-trabi kienu jfisquhom b'idejhom u saqajhom dritti qishom il-Bambin ta' Praga – ħalli jikbru dritti, kienu jgħidu. Meta kienu jibdedw jifarfuru u jibdedw jagħtu b'saqajhom kienu jgezwruhom fil-fisqija tan-nofs. Il-qmejsiet kienu jkunu tad-drapp tal-franelletta bil-kniem twal. Kien hemm anke tal-ganċ, bil-kniem twal ukoll.

Il-ħrieqi tax-xugaman bdew jintużaw aktar tard, daqs minn 45 sena 'l hawn.

Il-viżti mit-tabib tar-raħal kienu haġa normali għal waqt it-tqala. Minkejja li ma kellhomx il-faċilitajiet tal-lum xorta kellhom ħiliet li jistħoqqilhom l-akbar rispett.

Biex kien iħoss it-tarbija, it-tabib kien jagħmel speċi ta' lembut ma' żaqq l-omm u jisemma' qalb it-tarbija bih.

Meta lejn l-aħħar tat-tqala ġieli ma kienux iħossu t-tarbija, kont issib min iġidlek tagħmel ftit ilma frisk f'idejk u bih ixxarrab iż-żaqq. B'hekk, jekk it-tarbija tkun għadha ħajja tieħu dehxa u taqbeż f'ġuf ommha.

Forsi illum nidħku nisimġhu dawn l-affarijiet imma huma kollha bbażati fuq prinċipji tajba.

Haġa li forsi ma tantx titwemmen huwa wieħed mill-modi ta' kif kienu jippruvaw jaraw hux ser jitwieled tifel jew tifla.

<sup>3</sup> Fadal ħafna li għadhom jemmnu bihom sal-lum.

Kien hemm min jorbot labra tal-ħjata minn nofsha u jgendilha fuq żaqq l-omm qrib iż-żokra. Skond liema naħa kienet iddur kienu jgħidu x'kienet it-tarbija.

Biss, l-aktar mod li kien u li għadu jintuża huwa billi waħda kienet tifla l-barma ta' l-omm. Jekk l-omm kienet timtela' minn wiċċha, timbaram xi ftit (li dak iż-żmien kien jiġi nterpretat bhala ġmiel) u jkollha żaqq mitfugħha 'l fuq, tonda hi u l-warrani wkoll, dan kien jindika li kienet ġejja tifla. Jekk ma jkun xejn minn dan, anzi iż-żaqq tkun għall-ponta l-isfel u fil-ġnub vojt, allura dan kien ifisser li t-tarbija kellu jkun tifel.

Sfortunatament, anke dak iż-żmien kien ikun hemm min ma kienx ikun irid it-tarbija.

Kien hemm min tant kien irid ikorri t-tarbija li anke kienu jagħmlu ħadida tal-mogħdija mikwija maż-żaqq. Wieħed ma jridx jinsa li dak iż-żmien il-ħdejjed tal-mogħdija kienu balla tal-ħadid u kienu jissafnu jew bil-faħam jew fuq in-nar. Wieħed għalhekk jista' jimmagina l-effett li spiss kien ikollu fuq it-tarbija fil-ġuf, kif ukoll fuq l-omm.

Jgħidu li l-ġinibru jġiegħel mara tiġi bih. Fil-fatt kien hemm min jaħseb li kienet tqila għax ma tkunx qegħda bih fi żmieni, għalhekk kienu jiehdu l-ġinibru biex jaraw id-demem.

Oħrajn kienu jgħallu l-faxxina tat-tewm fl-ilma u meta jagħli jwaddbu kollox fi slopp u l-mara toqgħod bil-qiegħda fuqu għall-fwar. Kien hemm ukoll min saħansitra kien jgħalli go ftiġ ilma l-meraqq tal-marrara ta' xi faħal jew barri u wara jixrob it-taħlita!

Kien hemm dawk li ma rrikorrewx għal dawn il-modi pjuttost horox u daru mal-problema b' mod ieħor. Mhux l-ewwel darba li meta xi tfajla kienet tinqabad tqila kienet tintbagħat Ghawdex, u wara li teħles kienet tiġi lura mingħajr it-tarbija. Hafna tfal spicċaw fl-istituti jew ġew addottati. Għad fadal nies hajjin li għaddew minn din l-esperjenza li, jew ma jafux x'sar minn uliedhom jew huma stess ma jafux min hi l-vera ommhom – sitwazzjoni tasew ta' qsim il-qalb.

Aktar qrib l-aħħar gwerra dinjija xi nisa kellhom għażla oħra x'jagħmlu f'każ li ma riedux jew kien l-aħjar għalihom li ma jkollhomx tfal. Kien hemm nisa li kienu jmorru għand il-professur u dan kien jorbtillhom it-tubi li jwasslu għall-għanqud tal-bajd ħdejn il-ġuf.

Żbalji saru wkoll. Kien hemm każ wieħed żgur fejn minkejja dan l-intervent, il-mara xorta nqabdet tqila. Meta l-professur induna bl-iżball, flok ma halla n-natura tieħu triqtha, opera lill-mara minnufih. L-imsejkna ħalliet din id-dinja żvinata u lil binha warajha ltim. Mhux ta' bxejn jgħidu li żball it-tabib it-trab jgħattih!

Biza' kbira li l-Maltin kollha dejjem kellhom kienet mill-għajn ħażina u s-saħta. Għalhekk, jekk xi ħadd kien isemmi xi haġa ħażina jew kerha quddiem l-omm tqila din kienet tkun pronta tgħid: "Barra minn fuq din it-tarbija li ġejja fid-dinja", u fl-istess hin bis-subgħa l-oħxon kienet tagħmel is-sinjal tas-salib fuq żaqqha. Oħrajn kienu jroddu s-salib ukoll.

Tul it-tqala ta' l-omm, it-tfal ġieli kienu jibdeu ġejjin b'għadd ta' mistoqjjiet. Bla dubju l-aktar waħda komuni kienet (u għadha) li jistaqsu minn fejn jiġu t-trabi. Għal hafna dawn kienu jiġu bil-vapur, fil-bagalja jew minn go xi kaxxa u wara joħorġu t-tarbija minnha. Għal oħrajn kienu jiġu mill-Belt billi tmur tixtrihom minn hemm. Għal xi wħud kienu jiġu mis-sema minn għand il-Bambin u kien ikun hu stess li ipogġihom fuq is-sodda ta' l-omm. Ħadd ma kien jgħidilhom miż-żaqq għax kienu jibzġhu mill-mistoqsija l-oħra: "U dawk kif jidħlu hemm?"

Meta kien jasal żmien il-ħlas, il-mara kienet tkun akkumpanjata mill-qabla u xi drabi anke minn ommha. Jekk diġa' kien kellha xi tfal, dawn malajr kienu jitwarrbu minn nofs. Kien hemm min jibgħathom għand in-nanna jew xi zija. Kienu jkunu anqas ta' nkwiet jekk il-ħlas jiġi waqt il-hin ta' l-iskola jew ta' l-għalqa.

Billi wara l-ħlas mhux l-ewwel darba li l-mara kienet tispicċa miżduda<sup>4</sup>, biex jgħinu l-mara ma tkabarx in-natura tagħha, allura kienu jagħtuha porga magħmula minn żewġ magħref żejt ir-rigħnu mħallat mal-Lacto. Mhux ta' b'xejn ma kienux imorru għall-magħmudija!

Diġa' semmejna li dak iż-żmien kienu jmutu hafna trabi, għalhekk kienu jgħammduhom jew dak inhar stess jew l-għada tat-twelid. Rari kienu jhallu għal pitgħada. Il-magħmudija kienet trid tinħeles għax kif kienu jgħidu, billi t-tarbija kienet tkun għadha "Tork", għall-anqas jekk kienet tmut kienet tibqa' sejra dritt il-ġenna u mhux tieqaf fil-limbu. B'hekk kien ikollhom ftit serħan il-moħħ.

Hu fatt interessanti li f'ħafna knejjes għadek tara l-fonti tal-magħmudija ħdejn il-bieb ta' barra (Fig. 2). Ir-raġuni kienet li billi t-tarbija kienet tkun għadha bid-dnub tan-nisel, allura ma setgħetx titħalla tidħol fil-qalba tal-Knisja jekk mhux qabel ma tkun innaddfa bis-sagrament tal-magħmudija.

Għall-magħmudija l-omm qatt ma kienet tmur billi kienet tkun għadha ma rkupratx saħħitha. Kienu jmorru l-missier, il-qabla (li kienet anke tissejjaħ il-majjistra), il-parrini u r-reffiġha, li kienet tkun imqabbdha apposta (aktarx xi zija) ħalli għorr lit-tarbija.

<sup>4</sup> i.e. stitika.



Fig.2 Id-dahla tal-knisja parrokkjali bil-fonti tal-magħmudija hdejn il-bieb ta' barra. (© E. Bonanno)

Għall-magħmudija t-trabi kienu jitlibbsu libsa bajda twila. Min kien jista' kien ikollu waħda tas-satin, u ġieli anke bir-rakkmu. Fi żminijiet aktar qribna t-tarbija kienet tkun liebsa kappa tas-satin u fuqha kien ikollha kappa tal-magħmudija bi tliet saffi ta' frilli fuq xulxin. Billi sal-Knisja kienu jmorru bil-mixi erħilha r-reffiegħa jekk kienet tkun minn ta' ġewwa turi l-frilli tal-kappa hi u għaddeja mit-triq halli tiffanfra quddiem il-ġirien u l-parruċċani.

L-ismijiet tat-tfal kienu jiġu magħżulin mill-ġenituri nnifishom. Kontra llum, fl-antik kien hemm id-drawwa li jissemmew għan-nanniet, speċjalment jekk kienu jkunu mejtin. L-għażliet ta' l-ismijiet kienu jkunu kollha bil-ħsieb u bi skop u ma kontx tisma l-istramberiji tal-lum.

It-trabi kienu jkunu pprezentati fis-Santwarju erbghin jum wara t-twelid. Daqshekk kienu jdumu ma jerggħu jaraw l-arja ta' barra l-ommijiet.

Ħafna kienu dawk li jagħmlu wegħdi kemm tul it-tqala u kemm wara kif hemm jixhduh l-għadd kbir ta' kwadri tal-wegħdi u hwejjeġ oħra mdendlin mal-ħitan tas-Santwarju u l-Għar tal-Madonna: xhieda qawwija tar-religjożita' ta' missirijietna (Fig. 3).

Fl-antik ħafna iżjed ommijiet kienu jreddgħu lil uliedhom. Kien hemm min ta' sena, wara l-ftama, kien jibda jagħti l-ħalib tal-mogħoż ġo flixkun tal-luminata b'gazaża mwahħla miegħu. Tan-nagħaġ kien jintuża wkoll minkejja li dan kien aktar grass. Fi żminijiet aktar qrib beda anke jintuża l-ħalib tal-bott.

Fil-biċċa l-kbira kulħadd kien iredda' lil tiegħu hu stess imma ġieli nqalgħu każi fejn dan ma setax



Fig. 3. Tifkriet mogħtija b'wegħdi u li jinsabu mdendlin mal-ħajt tal-Madonna ta' l-Għar. (© E. Bonanno).

isir. Żgur li qabel it-tletinijiet meta kienet tmūt l-omm waqt il-ħlas, kienu jqabbd u waħda li kienet tisseejaħ l-imredda. Normalment din kienet tkun waħda minn ta' ġewwa stess. Xi nisa sinjuri li ma kienux iridu li jiddendlihom sidirhom kienu jħallsu waħda għal dan il-għan.

Ġieli kont issib min sidirhom ma kienx jagħmel ħafna ħalib allura kienu jfittxu s-servizz ta' min in-natura tkun għenithom ġmielha. Ħafna drabi kienu jħallsuhom bi ħxejjex jew xi fenek jew xi tiġieġa.

Kultant kienet tinqala' problema meta l-imredda kienet timrad bil-maramuri (i.e. tinda trixxi ħalib u demm). Ulied l-imredda ma kien jiġrilhom xejn, biss lil trabi oħra l-ħalib bid-demm kien imarradhom u anke ġieli qabbadhom deni qawwi.

Kien hemm minn kien iredda' sa sena biss, imma kien hemm anke min baqa' sejjer sa erba' snin.

Ħafna kienu jibdew joftmu 'l uliedhom ta' tliet xhur. Ta' xi sitt xhur kont issib minn kien jogħmodilhom l-ikel u wara jagħtihulhom f'ħalqhom. Il-ftama kienet issir b'ħafna affarijiet. Kien hemm min kien jibdilhom bl-ismid b'werqa randa – halli jifthilhom moħħom !! Is-smid kien hemm min isajru biż-żejt, b'naqra melħ u werqa randa. Kien hemm anke min jagħmlu biz-zokkor. Kien hemm min jibdielhom b'xi biċċa ħobż jew xi biskuttell li kienet isservi anke biex anke jħokku l-ħniek biha, u kien hemm min jifthilhom xi ħxejjex bħal patata jew zunnarija mgħollija. Xi ftit minestra – dak iż-żmien ikla tal-fqir, ukoll kienet tintaħan halli jitimgħuha lit-tfal. Min kien ikollu t-tiġieġ ma kienx jonqos li jagħtihom xi bajda mgħollija wkoll, b'xi niskata melħ fiha għat-togħma, imma mhux qabel ma jkunu għalqu sitt xhur.

Kienet l-għaxxa ta' kulħadd li jaraw lil uliedhom jibilgħu u jitqawwew u għalhekk kienu jibzġħu minn minn kienu jaħsbu li seta' jishethomlhom. Daqqa t'għajn ħażina kienet tista' titfagħhomlhom taħt il-kaptelli.

Biex ibeghdu l-ghajn hazina minn fuq it-tfal, wahda mit-taqbiliet li kienu jinghadu, waqt li jsir sinjal fuq mohh l-ulied kienet:

Jekk hawn xi ghajn ta' ghira,  
ta' hniena, ta' ferha jew ta' mibgheda  
tmur u terga' lura.

Drawwa ohra kienet li jitpogga xi weraq taz-zebbug merfugh minn ta' Hadd il-Palm fil-benniena jew fin-nieqa tat-tarbija. Domni mwaħħlin mal-qmejsiet ma kinux jonqsu wkoll. Hafna kienu jakkwistaw xi teka minn għand is-sorijiet Frangiskani u jdendlu homlhom minflok jew mad-domni (Fig. 4).

Allaħares ma kontx tghid "Alla jbierek!" jew "Imbirik Alla!" meta kont issemmi xi haga anke ta' tiffhir quddiem it-tarbija ghax id-daqqa t'ghajn li kont taqla' kienet tkun aghar minn tir ta' senter. Il-grun jew f'wicc dak li jkun jew bil-mohbi kien parti mir-ritwal ukoll, u dawk li kienu bla zejt f'wicchom malajr kont issib minnhom li jiksrek u jghidlek: "Għajnejk f'sormu!" u kien iħallik titlob lil Alla li tintetaħ toqba fl-art u tibilghek għall-mistħija.

Meta xi hadd kien idahħal f'mohhu li hu jew uliedu nstehtu mill-ewwel kienu jbaħħru halli jwarrbu l-magħmul minn fuqhom.

Għat-tbaħħir kienu jintefghu xi friegħi taz-zebbug imbierek f'tagen u jinħarqu. Dak li jkun qed jipprova jneħhi l-magħmul kien idur mad-dar kollha u waqt li jimla kull m'hemm bil-foga helwa taz-zebbug fost għadd ta' pater, ave, u glorieta, kien jibda jtenni: "San Pietru ta' Ruma, ghajn u ferha terga' lura." Kif ukoll "San Barnabaw ohrog din l-ghajn minn hawn!" Talb iehor kien jintqal ukoll. Gieli anke kien hemm min ra kif għamel u akkwista xi troffa xagħar jew xi bicca drapp minn ta' dak jew dik li kien qed jinghad li ghajjen, u wara haraqa flimkien maz-zebbug.



Fig. 4 Domna (xellug) u Teka (lemin) minn dawk li kienu jiddendlu mal-benniena tat-trabi. (g E. Bonanno).

Użanza ohra kienet li jekk jissemma' xi qtugh ta' xi driegħ jew rigel, il-kelma qtugh ma kinetx tinghad quddiem it-tarbija. Minnflokha kienu juzaw il-kelma 'misbilofja'. Għalhekk kienu igħidu: "Misbilofja minn hawn!" u b'idejhom l-ohra kienu jindikaw il-parti minn fejn kien sar il-qtugh.

F'dawn l-użanzi helwin wiehed jinnota taħlita sħiħa ta' paganiżmu, religjozita' u superstizzjoni li kollha kienu jagħmlu parti minn hajjet missirijietna. Minkejja li whud minnhom forsi anke jidhru strambi illum, wiehed ma jridx jinsa li kien isir x'isir kollox kien għal fini tajba. In-nuqqas ta' tagħlim li kien hemm dak iż-żmien kellu wkoll il-parti tiegħu, għalhekk qatt ma nistgħu inħarsu lejn dawk ta' qabilna bil-mod kif inħarsu lejn il-hajja tal-lum.

It-tfal kienu jmutu bl-għexieren u għalhekk, li tarbija kienet tilhaq is-sena kien meħud b'awgurju tajjeb.

Kien proprju f'dan iż-żmien meta lit-tarbija hafna kienu jagħmlulha l-quccija. Din l-użanza helwa bħal reggħet bdiet tieħu l-hajja dan l-aħħar u dan hu ta' min jinkurağğih.

Il-quccija hija mera qawwija tat-tip ta' hajja li kellhom ta' qabilna, u rifliss qawwi tal-kultura fejn jidhlu tamiet għall-gejjieni ta' wliedhom.

Fuq xi gverta jew xi bicca ncirata ma' l-art kienu jpoggu xi haga tal-flus, bajda, kuruna tar-ruzarju, pinna, xi martell, xi bicca ghodda tal-bidwi, bicca xemgha, ktieb tat-talb, labra ta' l-inxir, rukkell jew mincott hajt u gebla (Fig. 5).

It-tarbija kienet tintelaq fl-art halli jaraw x'kienet taqbad b'idejha u dak kienu jihduh bhala tbassira għall-gejjieni tagħha.

It-tifsira għal kull wahda kienet kif gej hawn taħt.

Munita  
Bajda

Għad tkun għanja,  
Hajjet it-tarbija għad tkun  
mimlija (daqs bajda),




Fig. 5. L-affarijiet li kienu jintużaw biex issir il-quccija. (© Eric Bonanno)

Kuruna tar-Rużarju	Għad tgħaddi ħajja ta' talb (bhala reliġjuż/a),
Pinna	Għad tikun ta' l-iskola,
Martell	Għad isir mastrudaxxa,
Għodda tal-Bidwi	Għad issir bidwi/ja,
Ktieb tat-talb	Għad isir qassis
Labra ta' l-inxir	Għad tkun issefter
Minçott/Rukkel tal-ħajj	Għad issir ħajjat/a
Ġebbla	Għad ikun bennej.

Wiehed mill-ewwel jinnota element qawwi ta' dak li kellu x'jaqsam mar-reliġjon. Dak iż-żmien, wisq aktar mil-lum, min kien ikollu xi reliġjuż fil-familja tgħidx kemm kien jiftaħar. Mhux hekk biss, iżda dan kienu jitolbuh lil Alla b'hegga kbira. Illum tassew tbiddu ż-żminijiet!

Illum fejn tidhol il-quċċija ma ssibhiex bi tqila biex tara lil xi hadd jifgħlek xi biċċa makkinarju elettroniku ma' l-affarijiet. Mur ġib lil missirijietna kemm kienu jtkawżaw bina u forsi anki jgħajjrna fanfri.

It-tfal jikbru u magħhom jikber l-għawg. L-agħar l-inkwiet u l-mard iġdid, u tassew hekk, għax il-mard jidhol bil-hemla imma biex joħroġ bin-nemla. Il-Melliħin ta' l-antik kienu spiss isibu l-mard iħabbat ma' wiċċhom. Minħabba n-nuqqas ta' medicini, ma kellhomx x'jagħmlu għajr li jduru fuq il-hxejjex slavaġ jew xi metodi oħra għall-għajjnuna.

It-trabi sa minn meta jkunu għadhom ilma kienu jibdew bil-problemi. Traċċi ta' ħalib li kienu jibqgħu f'ħalq it-tarbija spiss kienu jgħibu l-ħrara fuq l-ilsien. Din l-ispeċi ta' moffa kienet tiġi kkumbattuta




Fig. 6. Funtusi fuq id-dahar għal kontra l-irjehat  
(© Eric Bonanno)

b'naqra ilma fietel b'werqa randa fih. Kien anke jservi biex jimla l-istonku tat-tarbija.

Għall-uġieħ taz-zaqq kienu jagħtu l-gamumella u biex jippurgaw kienu jħalltu ftit gamumella ma' ħafna ilma. Rand u msiemer tal-qronfol mgħollija kienu jintużaw għall-istonku u t-tifwieq. Fidloqqom mgħolli jew ġulepp tal-ħarrub kien jintuża għal kontra s-soghla. L-isfejġel kien duwa tal-Madalena għal min kien ibagħti b'imsarnu.

Għall-irjehat kienu jagħmlu l-funtusi (Fig. 6) u għal xi nfammazzjoni, musmar jew traġna<sup>5</sup> kienu jagħmlu l-ġbajjar tan-nuħhala.

Min kien jirfes xi musmar imsaddad jew xi ħaġa simili kien jispiċċa b'biċċa lumija nfaxxata ma' siequ sa l-għada filgħodu u Alla jbierek kollox kien jgħaddi b'wiċċ il-ġid.

Għal kontra l-gass, sufa shuna kienet tagħmel il-mirakli, u jekk xi hadd kien ilaqqtat xi gundalla, dilka bil-butir u tagħfisa bis-saħħa b'sold fuqha kien ikun il-metodu użat. Qas irrid niftakar kemm -il darba sofret din it-tortura jiena. Kien hemm min jinfaxxa s-sold mar-ras u jħallih hemm. Għat-tbengil naqra butir jew xaħam taċ-ċappa kien jagħmel tajjeb. Kien hemm min jagħmel iż-żejt tal-fejġel ukoll.

Għal min kien ibagħti bit-tixwit minflok terra kienu jxappulu ftit xaħx fin. Mur ara b'naqr<sup>6</sup> oħra għaraq x'tikħila kien ikollu dak li jkun. Biss, kienet taħdem.

Għall-ponot hasla bl-ilma tal-buqexrem ma kienux isibu aħjar minnha.

Interessanti ħafna hi kondizzjoni li fiha wiehed kien jissejjaħ 'il-mibdul'. Li kien jigri hu li meta t-tfal kien ikollhom xi mard li t-tobba ma setgħux isibu tarfu, l-ommijiet kienu jiehdu t-tfal għand waħda mara l-Qala f'Għawdex li kienet titlob l-interċessjoni tar-raheb Kerrew għall-fejġan tagħhom (Fig. 7). Waħda qaltli li anke ġieli haduhom għand il-Papas tal-Griegi.

Minn naħa l-oħra, meta t-tfal kienu jkunu f'sikkithom kont tinduna bl-għajjat u l-ġiri tagħhom waqt il-logħob filgħaxijiet, billi matul il-jum il-biċċa l-kbira kienu jew jaħdmu fir-raba' tal-familja jew f'xi razzett.

Karozzi fit-toroq kienu rari sa żmien l-aħħar gwerra dinjija u għalhekk ħafna kienu jilagħbu barra bla ebda biża' li jittajru.

Il-pagi ta' dak iż-żmien kienu ċicri hdejn tal-lum u billi l-familji kienu kważi kollha numerużi, kienu ftit dawk li setgħu jixtru xi ġugarelli għal uliedhom.

Għalhekk kienu jaraw x'jistgħu jagħmlu bl-affarijiet li kienu jsibu madwarhom. Ngħid għalija, l-logħob ta' l-antik kont tgħaddi siegħa żmien tajba

<sup>5</sup> i.e. musmar maqlub





Fig. 7. Ir-Raheb Kerrew (Kwadru miżmum fis-Santwarju tal-Kuncizzjoni fil-Qala, Ghawdex) (© Eric Bonanno)




Fig. 8. Bint l-awtur tilgħab il-logħba tal-Bżallu. (© Eric Bonanno)

fih u kien hemm varjeta kbira wkoll. Qatt ma konna nixbgħu, mhux bhat-tfal tal-lum – mill-Milied sa San Stiefnu jagħmlu, u malajr iwarrbu kollox.

Boċċi u żibeġ tal-ħgieġ kienu lussu li l-biċċa l-kbira tal-familji me setgħux ilaħħqu miegħu. Minflok kienu jużaw biċċiet taċ-ċaqquf; materjal li ebda familja ma kienet nieqsa minnu fil-Mellieħa speċjalment meta f'dan ir-raħal insibu bosta art taflija. Is-subien kienu jilagħbu bih minflok il-boċċi, waqt li l-bniet kienu jużawh minflok iż-żibeġ. Il-boċċi u ż-żibeġ tal-ħgieġ bdew jidhru fl-idejn aktar tard. Iż-żibeġ kien anke jissejjaħ 'qabbuż'.

Logħba oħra tas-subien kienet ix-'xiber il-laqta'. Din kienet logħba ta' barra billi s-subien kienu jridu jwaddbu ċ-ċaqqufa tagħhom il-bogħod kemm jista' jkun bla ma jhallu min iwaddab tiegħu u jolqot tagħhom, għalkem huma kienu xorta jippruvaw jagħmlu hekk.

Kienet logħba maħluqa għat-triq għax kienet anke tintlagħab bejn is-subien meta dawn kienu jintbagħtu x'imkien b'xi qadja. Kienu jibqgħu jilagħbuha sa ma jaslu fejn kellhom imorru.

Is-subien kienu wkoll jilagħbu biċ-crieki tal-fidiferru u b'xi karettun bir-roti li kienu jagħmlulhom tal-familja stess. Blalen taċ-ċarruta kont issib gmielhom ukoll.

Il-bniet kont tarahom jilagħbu 'mamma del' b'xi pupa taċ-ċarruta jew b'xi maktur imdawwar f'forma ta' tarbija. Meta kienu jsibu xi biċċa carruta ħażina kienu anke jhitulha xi libsa huma stess.

Il-qbiż tal-habel kien komuni wkoll.

Logħob komuni għat-tnejn kien in-'noli' u l-'ħames ċaqqiet'. Ta' l-aħħar kien hemm min isejħila 'l-bżallu' (Fig. 8) u f'irħula oħra 'piżarru' jew 'piżarri'.

Il-bniet kienu jaraw jiddubbawx xi rukkell ta' l-injam ħalli jkun jistgħu jagħmluh bħala takkuna u joqogħdu jimxu fuqu. Aktar tard ir-rukkell kienu anke jużawh biex jagħmlu d-dudu tal-ħjut bih.

Kemm kienu jigrū t-tfal b'xi qasba f'idejhom biex jaqbdu l-ħuttaf. Anke d-dubbien u l-wirdien ma kienux jehilsuha. Bihom ukoll kienu jilagħbu. Sew iġħid il-Malti li n-nuqqas waħdu joħloq!

Kemm kien ikun sabiħ il-kant tat-tfal għat-tidwir tad-'dawra durella' hekk kif ix-xemx kienet titfa' l-aħħar dellijiet tagħha u tagħmel il-wisgħa għal lejl iehor.

Is-skiet li kien jaqa' wara kont taqtgħu b'sikkina fix-xitwa u fis-sajf kien forsi jinkiser miż-zarzir ta' xi werzieq jew tan-nemus fitt.

It-tfulija ma kienetx ward u żgħar biss, imma kien fiha x-xewk ukoll. L-imwiet tat-trabi ta' f'it xhur kienu spissi. Ħafna kienu jmutu bid-diżenterija u d-deni rqiq. Il-kaguni ta' dan kollu aktarx li kienu n-nuqqas ta' l-iġene kif ukoll il-ħalib tan-nagħaġ u l-mogħoż li kien għadu ma bediex jiġi ppasturizzat, tant li ħafna kienu jixorbuh dirett mill-bhima bla ma biss jgħalluh.

Kif kienet tmūt xi tarbija kienu jagħtu ħarqa tad-drill lil żewġ itfal u waqt li kull wieħed kien iżommha minn kull tarf kienu jibdeu iduru d-djar ta' dawk li kien ikollhom xi gnejna u jitolbuhom xi

ftit fjuri. "Mietet tarbija, għandek xi ftit fjuri hi? Għandek xi zewġ xandriet?"<sup>6</sup> Wara kienu jmorru għand dik li kien ikollha l-katavru tat-tarbija u jimlew it-tebut bil-fjuri madwar il-ġisem mejjet. It-tebut kien ikun abjad.

It-tarbija mejta kienet titkeffen bl-abjad ukoll, simbolu ta' l-innoċenza u s-safa. Mal-qadd kienu jorbtulha zigarella ċelesti li tispicċa f'coff. Kien hemm min ilibbisha girlanda fjuri fuq rasha wkoll. L-omm kienet tħit il-libsa tal-kefen u l-missier kien imur għat-tabib u l-qassis. Tfal imfarfrin kienu jitkeffni fi speci ta' fardal abjad minn fuq s'isfel li kien jintrabat minn fejn l-għonq. Fi zminijiet aktar qribna it-trabi mejta kienu bdew jindifnu bil-libsa tal-magħmudija.

Qabel id-difna kienu jgħaddu ħafna nies, speċjalment tfal żgħar, biex jaraw lit-tarbija mejta, u ħafna kienu joqogħdu jibku ma' l-omm. It-tebut kien jitpoġġa fuq mejda u madwaru kienu jixegħlu xi xemgħat ukoll.

Il-kliem ta' l-għomor li kien jingħad lill-ġenituri mnikkta kien: "Nifirhulkom għax irbaħtu l-ġenna!" Dan minħabba li kienu jemmnu li ruħ dik it-tarbija mgħammda issa kienet ser toqgħod titlob għalihom mill-ġenna.

Meta kollox kien ikun lest għall-funeral, it-tebut kien jingarr fuq l-idejn. Jekk it-tarbija kienet tkun żgħira ħafna allura kien iġorrha l-missier akkumpanjat minn qassis, mis-sagrstan u xi abbatini. Meta t-tarbija kienet tkun ta' ftit xhur jew iżjed kien jintramalha tebut apposta b'erba' qabbada u kien jingarr minn tfal stess u kien jitwassal sal-post tad-difna miftuh. Lir-reffiegħa kienu jlibbsuhom girlanda taż-żebbug bil-fjuri fiha li kienet tgħaddi minn fuq l-ispalla għal fuq qaddhom. Ġieli r-reffiegħa kienu jilbsu l-libsa tal-pracett tagħhom ukoll.

Tifel wiehed kien iġorr l-għatu u kien jithallas sitt soldi<sup>7</sup> waqt li r-reffiegħa kienu jithallsu disgħa rbajja<sup>8</sup>. Magħhom fuq quddiem kien ikun hemm ukoll il-qassis iġorr salib.

Waqt li kien ikun għaddej xi funeral ta' xi tarbija jew tfal kienet iddoqq mota minn qanpiena żgħira li kienet tissejjah 'il-frejħa'. Il-kotra kienet tagħrafhom l-ilħna differenti tal-qniepen, u għall-ħoss tagħha malajr kont tisma' lil min kien jgħidlek "Għaddejja frejħa!"

Sa qabel l-1947 id-dfin kien għadu jsir fis-Santwarju li kien għadu bl-art kollha kaptelli. Tgħidx x'riħa ġieli kien ikun hemm minħabba d-dfin, u mhux l-ewwel darba li nqassmu xi kaptelli u deħru anke l-katavri taħt hekk kif kien jinfaqa' l-għatu tat-tebut mherrri bl-umditu'. Wara, d-dfin beda jsir fiċ-ċimiterju ta' wara l-knisja parrokkjali.

Aktar ma kien jgħaddi ż-żmien minn fuq l-aħwa

l-oħrajn, aktar il-ġenituri kienu jserrħu moħħhom li dawn setgħu jibqgħu ħajjin, minkejja l-fatt li xi element ta' biza' dejjem kien hemm.

It-tfal ukoll kellhom il-bizgħat tagħhom iżda dan ma kienx ikun mill-mewt. Il-biza' tagħhom kien jiġi meta ma kienux jisimgħu minn min kien akbar minnhom.

Persunaġġi fittizji bħall-'babaw' u 'Sarangu' jew 'ir-raġel ta' l-ixkora' kienu jwerwru lil bosta li matul il-jum kienu jkunu qishom għefiered. Il-'Gawgaw'<sup>9</sup> kienu jgħidu li joħroġ għall-ħabta ta' nofs il-lejl jgħor it-tfal l-imqarbin.

Min kien ikollu bir fid-dar kien ibezza' t-tfal bil-belliegħa wkoll, u kienu jgħidulhom li kienet titla', taħtaf u tibra' lil min kien jazzarda jixxabat mal-herza.

Tbezbiża forsi kemmxejn aktar ħarxa kienet tiġi mill-wegħda li jiġi Lucifru jew 'ta' denbu twil' u jkaxkar lil dak li jkun u jieħdu miegħu l-infern.

Il-biza' mill-għajn u minn min kienu jgħidu li jgħajjen kienet tfur anke għal fuq l-ulied. Tant li lil ċerti whud it-tfal stess kienu tghallmu jaharbuhom daqs il-bard ta' Jannar.

B'dawn il-bizgħat apparti, kien hemm affarijiet oħra li kienu jimlew il-ħajja ta' kuljum tat-tfal Mellihin.

Bosta għadhom jiftakru zewġ skejjel. Dik tal-bniet (l-iskola t'isfel) kienet fejn illum hemm iċ-Ċentru Parrokkjali, waqt li dik tas-subien (l-iskola ta' fuq) kienet fuq ix-xaqliba ta' Pennellu.

Kien hemm żmien fejn it-tagħlim kien anke jsir f'kamra waħda biss. Qabel l-aħħar gwerra, go Triq il-Mithna l-Gdida kien hemm dar taċ-ċangun li kienet tintuza bħala skola, iżda fi żmien il-gwerra kienu ħaduha taħt idejhom tal-militar u bħala skola beda jintuza fejn illum hemm iċ-Ċentru Parrokkjali.

Il-faqar ta' l-imghoddi kien iħalli s-sinjali tiegħu anke fejn kienet tidhol l-iskola. Billi l-familji kienu kbar, it-tbatija kienet komuni u d-dħul ftit, ħafna sofrew nuqqasijiet u ma setgħux jixtru minn kollox. Bizzejjed insemmu l-każ ta' wiehed raġel, missier t'erbatax, li biex f'ċertu episodju seta' jlahħaq mal-ħajja kellu saħansitra jbiegħ iċ-ċurkett taż-żwieġ. Taqsamx qalbek tisma' x'kellhom jagħmlu għalina ta qabilna? Biss, kieku m'għamlux hekk forsi illum la int ma qed taqra u la jien ma ktibtlek! Tassew haqqhom l-akbar rispettt.

Anke qabel ma kienu jmorru l-iskola t-tfal kien ikollhom jagħtu sehemhom fix-xogħol tal-familja.

<sup>6</sup> Il-kelma Mellihija antika għal 'wardiet'.

<sup>7</sup> i.e. 2c5. Kien jissejjah ukoll 'sikspenz' (i.e. six pence/pennies)

<sup>8</sup> i.e. 8c3.

<sup>9</sup> F'irhula oħra l-Gawgaw kienu jgħidu li joħroġ f'nofs il-lejl tal-Milied.



Waħda tirrakkonta li mill-familja tagħha kienu ħuta ż-żgħar li bdew imorru l-iskola għall-ewwel darba. Ħuha l-kbir, li kelmtu kienet tkun irrisspettatha ħafna fid-dar, ma kienx iħalli liż-żgħir jitleq lejn l-iskola jekk qabel ma jkunx mela xkora demel mir-razzett.

Il-basket ta' l-iskola kien ikun mehjut minn biċċa drapp tal-kakien jew xi biċċa drapp oħra – 'basket taċ-ċarruta' konna nsibuh fil-fatt. Aktar -il quddiem daħlet il-bagalja ta' l-injam. Ħafna huma dawk li kienu jmorru ħafjin jew b'qorq wieħed biss, u bis-sieq l-oħra nfaxxata. L-iskuża kienet tkun għax wegġgħu, waqt li fil-fatt, ir-raġuni kienet li b'dak il-mod il-qorq kien ser iservihom id-doppju. Inkella par kien iservi għal żewġt aħwa l-aktar meta kienu jkunu daqs l-insaw.

Oħrajn kienu jilbsuh biss għal ġewwa u jerggħu ineħhuh kif jiskolaw.

Il-bankijetta' ta' bi tnejn, bil-bieba toġħla u bil-klamar tal-linka għadhom memorja ċara għal ħafna anzjani Mellihin.

B'uniformi kien hemm fardal abjad għall-bniet u gakketta tal-kakien għas-subien. Kienu anke jilbsu ċoff tal-karti aħmar – u erħilu jerħi 'kk tinqabad fix-xita!

Għall-ikel kienu jieħdu xi biċċa ħobż żgħira bil-kunserva, b'xi biċċa ġobon, ġbejna jew inċova – u qis li ġġewwes għax x'ħin tispicċa m'hemmx biċċa oħra. Kien hemm min f'nofsinhar kien jibqa' l-iskola u għalhekk kien jieħu bajda iebsa miegħu ukoll halli jkollu biex itaffi t-tergier ta' l-istonku f'ħin l-ikel.

Imma bħal ma jibqgħu imfakkrin dawn l-inqaqar, ma jintnesiex it-tajeb u l-ħażin li dak li jkun kellu jesperjenza, speċjalment is-swat u l-abbuži.

Għalliema twajba u tar-ruħ li spikkat, u li ħafna baqgħu jiftakruha kienet Ċensa ta' Ferfer. Kienet wisq maħbuba għal imġibitha.

Oħt bużnannti tiftakar ukoll li fil-ħin tal-mistrieħ xi ftit bniet kienu anke joqogħdu jaħdmu xi tvalja tal-cross-stitch għall-għalliema, u dawn kienu jpatulhom billi jagħtuhom xi tazza kokkodina.

Episodju ieħor helu li semmietli kien li meta ma kienx ikun hemm il-prefect u l-għalliema fl-inħawi, hi u wħud minn sħabha kienu jidħlu fil-klassi nkiss inkiss u jikkupjaw is-soluzjonijiet tas-somom li kien ikollhom jaħdmu halli jiffrankaw il-korrezzjoni.

Oħrajn jiftakru lil waħda oħra mill-għalliema li tant kienet kiefra li saħansitra anke l-ommijiet kienu jibzżgħu minnha. Għax darba waħda kienet ġabet tliet sommiet minn ħamsa ħżiena din l-għalliema gamet min postha, marret bil-pitazz ħdejn it-tifla u bdiet issawwatha f'wiċċha u f'rasha, għat-tkexkix tal-bqija tal-klassi. "Tant konna nibzżgħu li meta konna mmorru bil-pitazz quddiemha konna nitilquhulha hemm u mmorru niġru f'postna li ma

mmorru naqilgħu xi xebgħa."

B'disprezz, ħafna jiftakru swat u anke tiġbid tax-xahar. Ta' l-ewwel doqtha jiena wkoll u l-ħruq fil-pala ta' l-id ma tantx tinsieħ kif ġieb u laħaq.

Persuna oħra tiftakar li meta darba ittanta lil ta' quddiemha waqt li din kienet qed tiekol, u din ta' l-aħħar bil-ħasda ħarġet għajta, l-għalliema ħarġitha minn postha u bdiet tħabbtilha rasha mal-blackboard.

Meta bdew deħlin l-għalliema rġiel minn barra r-raħal, fi żminijiet aktar riċenti, daħal tip ieħor ta' mġieba li halliet tebgħa f'moħħ xi wħud ukoll.

Waħda qaltli li meta għalliem partikolari kien jieħu grazzja ma' xi waħda mill-bniet u din kienet tmur biex jikkoreġilha xogħolha, tant kien jibda jrossha bil-qawwi li kien iħalliha bla nifs. L-istess għalliem ġieli anke ġieghel lil bniet jitlegħu fuq is-siġġu u kien itella' idejha ma' saqajhom sa koxxithom. Iz-żajt dejjem tela' f'wiċċ l-ilma, u fl-aħħar dan kien spicċa ħażin ma' l-ommijiet ukoll!

Għalliem ieħor kien qisu l-indannat jgħajjat mat-tfal u meta kien jaqbad il-pointer kien jibda jfajjar sitta la sinistra.

Ovva li dawn l-episodji huma l-aktar li jibqgħu jissemmew minħabba l-wegġħat u l-memorji koroh li hallew. Minkejja dan, ma rridux ninsew li xorta kien hemm għalliema li kienu jinteressaw rwieħom fil-progress tat-tfal.

Żgur li żmien l-iskola jibqa' fil-memorja ta' ħafna imma tant ieħor żmien il-praċett u l-grizma li fl-imġhoddi s-sinifikat tagħhom kien aktar qawwi għan-nies.

Għal ħafna dawn iż-żewġ episodji kienu jfissru tmiem it-tfulija u l-bidu ta' żoġħżija bikrija.

Qabel ma daħal il-MUSEUM il-preparazzjoni għall-praċett kienet issir b'kors ta' katekiżmu li kien isir filgħaxija fil-knisja parrokkjali (Fig. 9).

Il-praċett kien isir ta' 6 snin u kien jiġi ċċelebrat fil-knisja parrokkjali. Għal xi żmien il-quddiesi kienet anke ssir fis-6.30 ta' filgħodu. Hu nteressanti li qabel il-gwerra sewwa, is-subien kienu jilbsuhom bl-iswed. Bdew bl-abjad ħafna aktar tard.

Minflok żarbun l-ommijiet kienu jħitluhom papoċċi. Aktar tard bdew anke jakkwistawhom lesti bil-kupuni mingħand tal-ħwejjeġ. Il-pika fl-ilbies malajr nibtet anke sa minn ftit żmien wara l-gwerra tant li l-kappillan ried li l-ilbiesi tal-bniet isiru kważi lixxi bi ftit refki u xi imbasta. B'hekk dawk ta' ftit mezzi ma kienux iħossuhom inferjuri mit-tfal ta' dawk li kienu jistgħu.

Minn wara l-gwerra 'l hawn it-tfal tal-praċett bdew ilaqqgħuhom fejn is-santwarju u minn hemm, flimkien mas-sorijiet kienu jimxu f'ringieli sal-parroċċa fejn kien ikollhom il-quddiesi. Wara kien ikollhom bħal festin żgħir għand is-sorijiet stess.



Fig. 9. Gemgħa nies hierġa mill-knisja wara l-katekiżmu ta' nhar ta' Hadd. (Hajr: Joe Catania)

Fi żmien il-ġwerra l-praċetti ġieli anke saru fix-xelter, u normalment iċ-ċerimonja kienet issir f'nofs il-ġimgħa. Il-biża' ta' ħbit fuq il-knejjes kien iwerwer lil kulhadd.

Il-grizma ta' l-isqof kienet issir fil-parroċċa wkoll fejn it-tfal kienu jilbsu l-istess libsa tal praċett. Għamlet ħabta l-grizma kienet issir kull 4 jew 5 snin, biss lejn żmien il-ġwerra bdiet issir kull sentejn, u wara kull sena. Normalment kienet issir daqs sena wara l-praċett biss kien hemm okkażjonijiet fejn anke saret fl-istess jum tal-praċett.

Meta kien għad hemm is-siġġijiet fil-knisja kienu jirrangawhom f'żewġ ringieli fuq kull naħa tal-korsija, naħa għall-bniet u naħa għas-subien.

It-tfal kienu joqogħdu għarkobbtejhom fuq is-siġġu u warajhom kienu joqogħdu l-parrini. L-isqof,

flimkien mal-kappillan u l-abbatini kien jgħaddi minn nofs u wieħed wara l-ieħor kien jagħmlilhom iż-żejt tal-grizma fuq moħhom.

Wara l-funzjoni kulhadd kien imur lura lejn id-dar.

Suldati ta' Kristu kienu jgħidulna li sirna fil-katekiżmu. U għalhekk konna nħossu li issa kbirna.

Tista' tgħid li hekk kienet tispicċa t-fulija u kienet tibda ż-zogħżija. Kultant kienet tinħass aktar bħala tfulija misruqa u tefgħa għal go żogħżija bikrija; zogħżija ta' hidma għat-tfal li minkejja li kienu għadhom jiggēbdu biex iżommu tfulithom, iż-żminijet li kibru fihom kaxkruhom biex uħud anke garrew il-piż ta' kbar wisq qabel żmienhom.

TMIEM

### Ringrazzjamenti:

Minn qiegħ qalbi nixtieq nringrazzja lil Ġola Caruana, Christine Deguara, Victoria Muscat, Marianne Camilleri, Margaret Gatt, Jane Spiteri u Giovanna Cutajar, kif ukoll lill-familjari tagħhom tad-dettalji li għinuni niġbor biex stajt nipprepara din il-biċċa xogħol.

Ringrazzjament speċjali jmur għas-Sur Joe Catania talli minn jeddu qatt ma sabha bi tqila johroġ minn triqtu biex jagħtini l-għajjnuna kollha li tlabtu, u aktar ukoll.

Nirringrazzja wkoll liz-'zija ż-żgħira', Antonia Cauchi, oħt bużnanti Angla, li sibtha tant u tant t'għajjnuna, u li bil-paċenzja kollha u b'qalbha miftuħa dejjem wiegħbet kull mistoqsija li għamiltiha.

Fl-aħħar, bla dubju ma nistax ninsa lil Doris Curmi u lill-(kwarta) kuġina tiegħi Marjanna Vella (Melliħija imma llum residenti l-Gżira). Il-memorja fenominali tagħhom kienet l-akbar għajjnuna li sib f'dan ix-xogħol. Il-hin twil li bi pjaċir qattajt fuq it-telefon niddiskuti ma' kuġinti Marjanna kull aspett li semmejt fl-artiklu servini biex aktar napprezza dak kollu li hu Mellieħi u dak kollu li ta' qabilna għamlu għalina. Marjanna hija għaliya nixxieġha li ma tixxottax.

Lil dawn kolla nerġa' ntennilhom: Grazzi tassew.